
shrIpAdasaptati by shrInArAyaNabhaTTa

ಶ್ರೀನಾರಾಯಣಭಟ್ಟಪಾದವಿರಚಿತಾ ಶ್ರೀಪಾದಸಪ್ತತಿಃ

Document Information



Text title : nArAyaNabhaTTapAdavirachitA shrIpAdasaptatiH 08 27

File name : shrIpAdasaptati.itx

Category : devii, stotra, devI

Location : doc_devii

Transliterated by : Ramu, Ramesh Natarajan, Shubin PK, Sugesh, Achari, Rajmohan, Ranjana, Jayati, Shankara

Proofread by : Shankara shankara_2000 at yahoo.com, PSA Easwaran

Description-comments : From stotrArNavaH 08-27

Latest update : August 13, 2011, June 14, 2015

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 22, 2022

sanskritdocuments.org

ಶ್ರೀನಾರಾಯಣಭಟ್ಟಪಾದವಿರಚಿತಾ ಶ್ರೀಪಾದಸಪ್ತತಿಃ



ದಕ್ಷಾಧಃಕರಪಲ್ಲವೇ ಲಸದಸಿಂ ದಕ್ಷೋರ್ಧ್ವಗೇ ಶೂಲಿನೀಂ
ವಾಮೋರ್ಧ್ವೇ ಫಲಕೋಜ್ಜ್ವಲಾಂ ಕಟಿತಟನ್ಯಸ್ತಾನ್ಯಹಸ್ತಾಂಬುಜಾಂ .
ಶೂಲಾಗ್ರಾಹತಕಾಸರಾಸುರಶಿರೋನಿಷ್ಠಾಂ ಪ್ರಹೃಷ್ಟಾಂ ಸುರೈರ್-
ಜುಷ್ಟಾಮಿಷ್ಟಫಲಪ್ರದಾಂ ಭಗವತೀಂ ಮುಕ್ತಿಸ್ಥಲಸ್ಥಾಂ ಭಜೇ .. 1..
ಯತ್ನಂವಾಹನಲೋಭಿನಃ ಶಶಿಕಲಾಚೂಡಸ್ಯ ಹಸ್ತಾಂಬುಜ-
ಸ್ಪರ್ಶೇನಾಪಿ ಚ ಲೋಹಿತಾಯತಿ ಮುಹುಸ್ತ್ವತ್ಪಾದಪಂಕೇರುಹಂ .
ತೇನೈವೋದ್ಧತಕಾಸರಾಸುರಶಿರಶ್ಚ್ಯಂಗಾಗ್ರಸಂಚೂರ್ಣನ-
ಪ್ರಾಚಂಡ್ಯಂ ತದನುಷ್ಠಿತಂ ಕಿಲ ಕಥಂ ಮುಕ್ತಿಸ್ಥಲಸ್ಥೇ! ಶಿವೇ! .. 2..
ತ್ವತ್ಪಾದಂ ನಿಜಮಸ್ತಕೇ ಘಟಯಿತುಂ ಕೇ ಕೇ ನು ಲೋಕೇ ಜನಾಃ
ಕಿಂ ಕಿಂ ನಾರಚಯಂತಿ ದುಶ್ಚರತಪಶ್ಚರ್ಯಾಸಪರ್ಯಾದಿಕಂ .
ಮನ್ಯೇ ಧನ್ಯತಮಂ ತು ದೇವಿ! ಮಹಿಷಂ ವೈರಸ್ಥಯೈವ ತ್ವಯಾ
ಯನ್ಮೂರ್ಧ್ನಿ ಸ್ವಯಮೇವ ಪಾತಕಹರಂ ಪಾದಾಂಬುಜಂ ಪಾತಿತಂ .. 3..
ತ್ವತ್ಪಾದಾಂಬುಜಮರ್ಪಿತಂ ಕ್ವ ನು ಶಿವೇ! ಕಿನ್ನು ತ್ರಯೀಮಸ್ತಕೇ?
ನಿತ್ಯಂ ತತ್ತ್ವವಿಚಾರದತ್ತಮನಸಾಂ ಚಿತ್ತಾಂಬುಜಾಗ್ರೇಷು ವಾ? .
ಕಿಂ ವಾ ತ್ವತ್ಪ್ರಣಯಪ್ರಕೋಪವಿನಮನ್ಮಾರಾಮೌಲಿಸ್ಥಲೇ?
ಕಿಂ ಪ್ರೋತ್ಸಂಹಿತಘೋರಸೈರಿಭಮಹಾದೈತ್ಯೇಂದ್ರಮೂರ್ಧ್ನಾಂತರೇ? .. 4..
ತ್ವತ್ಪಾದಾಂಚಲರೂಪಕಲ್ಪಲತಿಕಾಬಾಲಪ್ರವಾಲದ್ವಯಂ
ಯೇ ತಾವತ್ಕಲಯಂತಿ ಜಾತು ಶಿರಸಾ ನಮ್ರೇಣ ಕಮ್ರೋಜ್ಜ್ವಲಂ .
ತೇಷಾಮೇವ ಹಿ ದೇವಿ! ನಂದನವನಕ್ರೀಡಾಸು ಲಭ್ಯಂ ಪುನಃ
ಸ್ವರ್ವಲ್ಲೀತರುಣಪ್ರವಾಲಭರಣಂ ಸೇವಾನುರೂಪಂ ಫಲಂ .. 5..
ಧಾವಲ್ಯಂ ಪರಿಲಾಲ್ಯತೇ ಪುರರಿಪೋರಂಗೇನ ತುಂಗಶ್ರೀಯಾ
ಕಿಂಚ ಶ್ಯಾಮಲಿಮಾಪಿ ಕೋಮಲತರೇ ಭಾತ್ಯೇವ ಗಾತ್ರೇ ಹರೇಃ .
ತತ್ಪಾದೃಕ್ವದವೀಂ ಮಮಾಪಿ ಜನಯೇತ್ಯಸ್ತೋಕಸೇವಾರಸಾ-
ದಾರುಣ್ಯಂ ತವ ಲೀಯತೇ ಚರಣಯೋಃ ಕಾರುಣ್ಯಮೂರ್ತೇ! ಶಿವೇ! .. 6..
ಆರುಣ್ಯಂ ಯದಿದಂ ತ್ವದೀಯಪದಯೋರಾಭಾತಿ, ತತ್ಕೇಚನ
ಪ್ರಾಹುಸ್ತುಂಗನಿತಂಬಭಾರಭರಣಕ್ಲಾಂತ್ಯಾ ಕಿಲೋಪಾಗತಂ .

ಅನ್ಯೇ ಮಾಹಿಷಮೂರ್ಧ್ವಪೇಷಮಿಲಿತಂ ರಕ್ತದ್ರವಂ ಮನ್ವತೇ
 ಮನ್ಯೇಽಹಂ ತು ನತೇಷು ಸಾಂದ್ರಮನುರಾಗೋದ್ಗಾರಮೇವಾನಯೋಃ .. 7..
 ಪ್ರಾಹುಃ ಪದ್ಮಸಮಾಶ್ರಯಂ ಶತಧೃತಿಂ ತ್ವತ್ಪಾದಪದ್ಮಾಶ್ರಯಾ-
 ದಂತಸ್ವತ್ಪದಪದ್ಮವೀಕ್ಷಣವಶಾತ್ಕೃಷ್ಣೋ.ಪಿ ಪದ್ಮೇಕ್ಷಣಃ .
 ಯತ್ಪದ್ಮಾರ್ಚನಮಾಮನಂತಿ ಸುಧಿಯೋ ದಾರಿದ್ರ್ಯವಿದ್ರಾವಣಂ
 ಮುಕ್ತಿಕ್ಷೇತ್ರಗತೇ! ಭವಾನಿ! ತದಪಿ ತ್ವತ್ಪಾದಪದ್ಮಾರ್ಚನಂ .. 8..
 ಪಾದಂ ತೇ ಸರಸೀರುಹದ್ರುಹಮಿಮಂ ಯತ್ನೇವತೇ ಪದ್ಮಭೂ-
 ನೂರ್ನಂ ತತ್ತ್ವ ನಿವಾಸಪಂಕಜವರಶ್ರೀಲಂಘನಾಶಂಕಯಾ .
 ಗೋವಿಂದೋಽಪಿ ಚ ವಾರಿರಾಶಿದುಹಿತುರ್ವಾಸಾಬ್ಜಭಾಧಾಭಿಯಾ
 ಸ್ವಸ್ಯೈವಾಗ್ರಕರೋದ್ಗೃಹೀತಕಮಲತ್ರಾಣಾಭಿಲಾಷೇಣ ವಾ .. 9..
 ಸೇವಂತೇ ಕುಲಸಂಪದೇ ನಖಮಯಾಃ ಶೀತಾಂಶವಸ್ತೃತ್ವದಂ
 ತತ್ಪಾಕೋ ನನು ವೀಕ್ಷ್ಯತೇ ಹಿ ನಿತರಾಮನ್ಯೇಷು ಶೀತಾಂಶುಷು .
 ಏಕೋ ಬಾಲಕ ಏವ ಮೌಲಿಮಯಿ! ತೇ ಯಾತೋ, ಲಲಾಟಾತ್ಮತಾ-
 ಮನ್ಯೋ ನಿರ್ಮಲಮಂಡಲದಶಾಮನ್ಯೌ ತು ಧನ್ಯೌ ಗತೌ .. 10..
 ಘೋರಂ ಪಾದಸಹಸ್ರಕಂ ಪ್ರಕಟಯನ್ನಾಶಾಸು ಭಾಸಾಂ ಪತಿ-
 ಧ್ವಾಂತಂ ನೋ ಪುನರಾಂತರಂ ಶಮಯಿತುಂ ಶಕ್ನೋತಿ ಶೈಲಾತ್ಮಜೇ! .
 ತ್ವತ್ಪಾದದ್ವಿತಯೇನ ಕೋಮಲತರೇಣಾನೇನ ಚೇತಃಸ್ಪೃಶಾ
 ಜಂತೂನಾಂ ಬಹಿರಂತರಂಧತಮಸಂ ಕೃಂತತ್ಯನಂತಂ ಶಿವೇ! .. 11..
 ಸೂರ್ಯೇಂದ್ವಗ್ನಿಸಮೀರಣಾದಿಸಕಲಸ್ವರ್ವಾನಾಮುನ್ಮದಃ
 ಸರ್ವಾಣ್ಯೇವ ಪದಾನಿ ಯೋ ಮಥಿತವಾನ್ ದುರ್ವಾರಶೌರ್ಯೋಷ್ಮಣಾ .
 ತಂ ಘೋರಂ ಮಹಿಷಾಸುರಂ ನಿಜಪದೇನೈಕೇನ ಸಮ್ಪ್ರದ್ವೃತಿ
 ಯತ್ತ್ವಂ ಪ್ರತ್ಯಕೃಧಾಸ್ತತಃ ಕಿಮಪರಂ ತ್ವದ್ವೈಭವಂ ಬ್ರೂಮಹೇ .. 12..
 ಏಕಂ ವಾಮತಯೈವ, ದಕ್ಷಿಣತಯೈವಾನ್ಯತ್ವದಂ ದೇಹಿನಾಂ
 ಖ್ಯಾತಂ ಮುಕ್ತಿಪುರಾಧಿವಾಸಿನಿ! ಶಿವೇ!, ಚಿತ್ರಂ ತ್ವಯಿ ತ್ವೀದೃಶಂ .
 ಆನಮ್ರೇಷು ಜನೇಷ್ಟಭೀಷ್ಟಕರಣೇ ಪಾದಾವುಭೌ ದಕ್ಷಿಣಾ-
 ವಾನಮ್ರೇ ತು ಕೃತಾಗಸಿ ಸ್ಮರಹರೇ ವಾಮಾಕ್ಷಿ! ವಾಮಾವುಭೌ .. 13..
 ಆನಮ್ರಸ್ಯ ಪುರದ್ರುಹಃ ಶಿರಸಿ ತೇ ಪಾದಾಬ್ಜಪಾತಃ ಶಿವೇ!
 ಜೀಯಾದ್ಯೇನ ಬಭೂವ ಪಂಕಜವತೀ ಮೌಲಿಸ್ರವಂತೀ ಕ್ಷಣಂ .
 ಕಿಂಚೋದಂಚಿತಬಾಲಪಲ್ಲವವತೀ ಜಾತಾ ಜಟಾವಲ್ಲರೀ
 ಲಾಕ್ಷಾಪಾತವಶೇನ ಸಾಂದ್ರ್ಯಸುಷಮಾಸಾಂದ್ರಾ ಚ ಚಾಂದ್ರೀ ಕಲಾ .. 14..
 ದೃಷ್ಟ್ವಾ ರಾತ್ರಿಷು ಚಂದ್ರಪಾದಜನಿತಾಂ ಪಾಥೋರುಹಾಣಾಂ ವ್ಯಥಾಂ

ದೇವಿ! ತ್ವಂ ಕರುಣಾಕುಲೇವ ಕುರುಷೇ ತದ್ವೈರನಿಯಾತನಂ .
 ಮಾನಾನಮ್ರಮಹೇಶಮೌಲಿವಲಭೀವಾಸಸ್ಯ ಶೀತತ್ವಿಷೋ
 ನಿತ್ಯಂ ಪಂಕಜಪಾದಘಾತಜನಿತಾ ಬಾಧಾ ಯದಾಧೀಯತೇ .. 15..
 ಸಂಭ್ರಾಂತಿಸ್ತವ ದೇವಿ! ಸಾ ವಿಜಯತೇ ಮಾನಾವನಮ್ರೇ ಶಿವೇ!
 ತ್ವತ್ಪಾದಾಂಬುರುಹಪ್ರಹಾರಮುದಿತೇ ಮಂದಂ ಸಮುತ್ಥಾಯಿನಿ .
 ಲಾಕ್ಷಾರಾಗರನಾರುಣಂ ನಿಪತಿತಂ ಗಂಗಾಪಯಶ್ರೀಕರಂ
 ದೃಷ್ಟ್ವಾ ಶೋಣಿತಶಂಕಯಾ ತರಲಿತಾ ಕಾಂತಂ ಯದಾಲಂಬಧಾಃ .. 16..
 ಸಾ ಪಾದದ್ವಿತಯಾಹತಿರ್ಜಯತಿ ತೇ, ಯಸ್ಯಾಂ ಗಿರೀಂದ್ರಾತ್ಮಜೇ!
 ಪ್ರಾಚೀನೇಂದುಯುತೇ ನಖೇಂದುದಶಕೇ ಮೌಲಿಸ್ಥಲೀಸಂಗತೇ .
 ಸ್ವಸ್ಯೈಕಾದಶಮೂರ್ತಿತಾಸಮುಚಿತಾನೇಕಾದಶೈವೋಡುಪಾ-
 ನಾಬಿಭ್ರಾಣ ಇವಾಬಭೌ ಸ ಭಗವಾನೇಕೋಽಪಿ ರುದ್ರಃ ಸ್ವಯಂ .. 17..
 ಕಿಂ ವೈರಿಂಚಕರೋಟಿಕೋಟಿನಿಹತಂ ಕಿಂ ವಾ ಘಣಿಗ್ರಾಮಣೀ-
 ನಿಶ್ಚಾಸಾನಿಲಖೇದಿತಂ ನ್ವಿದಮಿತಿ ಪ್ರೇಮಾದ್ರ್ಯಸಲ್ಲಾಪಿನಾ .
 ಮಾನಸ್ಯೋಪಶಮೇ ಕರೇಣ ಶನಕೈರಾಮೃದ್ನತಾ ಶಂಭುನಾ
 ಭೂಯಶ್ಚುಂಬಿತಮಂಬುಜದ್ಯುತಿ ಪದಂ ಧ್ಯಾಯಾಮಿ ಮಾಯೇ! ತವ .. 18..
 ಪೂರ್ವಂ ಜಹ್ನುಸುತಾ ಸಕೃನ್ಮುರರಿಪೋಃ ಶ್ರೀಪಾದಸಂಕ್ಷಾಲನಾ-
 ಪುಣ್ಯಾದೀದೃಶವೈಭವಾ ಸಮಭವತ್ಗೋವಿಂದವಂದ್ಯೇ! ಶಿವೇ!
 ಸೇಯಂ ಸಂಪ್ರತಿ ಶಂಭುಮೌಲಿನಿಲಯಾ ಮಾನಪ್ರಸಂಗಾನತೌ
 ನಿತ್ಯಂ ತ್ವಚ್ಚರಣಾವಸೇಚನಭುವಾ ಪುಣ್ಯೇನ ಕೀದೃಗ್ಭವೇತ್? .. 19..
 ಪೂರ್ವಂ ವ್ಯಾಕರಣಪ್ರಪಂಚನವಿಧೌ ಲಬ್ಧ್ವಾಪ್ಯನೇಕಂ ಪದಂ
 ಕಿಂ ನೋ ತೃಪ್ತಿಮಗಾದಗಾಧಿಪಸುತೇ! ಶೇಷಃ ಘಣಿಗ್ರಾಮಣೀಃ .
 ಆಲೀನಃ ಶಶಿಮೌಲಿಮೂರ್ಧನಿ ಚಿರಂ ಪ್ರೇಮಪ್ರಕೋಪಾನತೌ
 ಲಬ್ಧುಂ ತೇ ಪದಮೇಕಮೇವ ಕುತುಕೀ ನಿತ್ಯಂ ಯತೋ ವರ್ತತೇ .. 20..
 ತಿಷ್ಠಂತ್ಯಾಂ ಪ್ರಣಯಪ್ರಕೋಪವಶತೋ ಬಾಷ್ಪಾಕುಲಾಕ್ಷ್ಯಾಂ ತ್ವಯಿ
 ಶ್ರೀಕಂಠೇ ನಖದರ್ಪಣಪ್ರತಿಫಲದ್ರೂಪೇ ಪುರೋವತ್ತಿನಿ .
 ಪಾದಾಗ್ರೇ ಪತಿತೋಽಯಮಿತ್ಯಭಿಹಿತೇ ಸಖ್ಯಾ ತವಾಲೋಕನಂ
 ಲೋಲಂ ಪಾದತಲೇ ವಿಭಾತಿ ಸಹಸಾ ಸಾಕೋಪಮಾಲೀಮುಖೇ .. 21..
 ಕಾಂತಾಲೋಕನಲಜ್ಜಯಾ ವಿನಮಿತೇ ಕಾಂತೇ ಮುಖಾಂಭೋರುಹೇ
 ಯಾಸೌ ಭೂತಲಪಾತುಕಾ ನಯನಯೋಃ ಶೋಭಾ ತವಾಭಾಸತೇ .
 ಸಾ ತಾವತ್ತರುಣಾರುಣಾಂಬುಜಯುಗಭ್ರಾಂತ್ಯಾ ತ್ವದಂಘ್ರಿದ್ವಯ-
 ಪ್ರಾಂತೇ ಭಾತಿ ಮರಂದಪಾನಕುತುಕಭ್ರಾಂತೇವ ಭೃಂಗಾವಲೀ .. 22..

ಕಿಂ ಬ್ರೂಮಃ ಕುಟಿಲಾತ್ಮಕೋಽಪಿ ಕಬರೀಭಾರಸ್ತ್ವ ದೀಯಃ ಶಿವೇ!
 ಕೇಲೀವಿಶ್ಲಥಿತಸ್ತನೋತಿ ಯದಯಂ ತ್ವತ್ಪಾದಸಂಸ್ಪರ್ಶನಂ .
 ತತ್ಕೂಯಃ ಸುಮನೋಗಣಾದೃತಗುಣಸ್ತ್ವನ್ಮೌಲಿಸಂಲಾಲ್ಯತಾಂ
 ಧತ್ತೇ; ಚಿತ್ರಮಸೌ, ತ್ವದಂಘ್ರಿಭಜನಾತ್ಕಿಂ ಕೇನ ನೋ ಲಭ್ಯತೇ? .. 23..
 ರಾಗದ್ವೇಷಮುಖಾ ಹಿ ವಿಭ್ರಮಭರಾ ನಶ್ಯಂತಿ ವಿಶ್ಲೇಶ್ಚರಿ!
 ತ್ವತ್ಸಂಗಾದಿತಿ ಮುಕ್ತಿದೇಶನಿಲಯೇ! ಮಿಥ್ಯಾ ಜನ್ಯಃ ಕಥ್ಯತೇ .
 ಉದ್ಯದ್ವೇಷಮುದಾರವಿಭ್ರಮಭರಂ ಗಾತ್ರಂ ದಧತ್ಯಾ ತ್ವಯಾ
 ರಾಗೋಽಪಿ ಧ್ರಿಯತೇಽಧಿಕಂ ಚರಣಯೋಃ ಶೋಣಾಂಬುಜಚ್ಛಾಯಯೋಃ .. 24..
 ದೇವಿ! ತ್ವತ್ಪದಸತ್ಪರಾಗಮನಿಶಂ ಮೌಲೌ ಸಮಾಬಿಭ್ರತಾಂ
 ಸಾಧೂನಾಮಪರಾಗತೈವ ಭವತೀತ್ಯಾಶ್ಚರ್ಯಮಾಸ್ತಾಮಿದಂ .
 ಪಾದಸ್ತೇ ನಖರಪ್ರಭಾವಲಸಿತೋ ಜಾಗರ್ತಿ ಸೋಽಯಂ ಪುನ-
 ಶ್ಚಿತ್ರಂ ನಾಮ ಖರಪ್ರಭಾವಲಸಿತೋ ದುಷ್ಟಾಸುರಂ ಪಿಷ್ಠವಾನ್ .. 25..
 ದ್ವಿತ್ವೇನ ಸ್ಥಿತಯೋಸ್ತ್ವ ದೀಯಪದಯೋದ್ವೈತಂ ನಿರಸ್ಯ ಸ್ಪುಟಂ
 ಕೈವಲ್ಯಪ್ರತಿಪಾದನೇ ಕುಶಲತಾ ಜಾತೇತಿ ಕೋಽಯಂ ಕ್ರಮಃ ? .
 ಕಿಂ ವಾ ಯುಕ್ತಿಭಿರತ್ರ, ಮುಕ್ತಿಕರತಾ ವ್ಯಕ್ತೈವ ತೇ ಪಾದಯೋ-
 ಮುಕ್ತಾ ಏವ ಹಿ ವಿಸ್ಫುರಂತಿ ವಿಮಲಾಸ್ತತ್ಸಂಗಿನೋಽಮೀ ನಖಾಃ .. 26..
 ಪಾದಾಗ್ರಂ ತವ ಕಾಮದಂ ಸುರಲತಾಶಾಖಾಗ್ರಮಾಚಕ್ಷ್ಮಹೇ
 ಜಾತಾ ಯತ್ರ ಹಿ ಬಾಲಪಲ್ಲವರುಚಿಃ ಸ್ವೈರೇವ ರಾಗೋದಯೈಃ .
 ಉತ್ಸರ್ಪನ್ನಖಮಂಡಲೀಸುಷಮಯಾ ಪುಷ್ಪಾಲಿರುತ್ಪಾದಿತಾ
 ಸಂಜಾತಾಲಿರುತಿಶ್ಚ ಮಂಜುಲತರೈರ್ಮಂಜೀರಶಿಂಜಾರವೈಃ .. 27..
 ದೇವೀಯಂ ತವ ಸನ್ನತೇಶಮಕುಟಸ್ವರ್ಲೋಕಕಲ್ಲೋಲಿನೀ-
 ಕಲ್ಲೋಲಾಹತಿಭಿರ್ವಿಶೇಷವಿಮಲಾ ಜೀಯಾನ್ನಖಶ್ರೇಣಿಕಾ .
 ಯದ್ಧಾವಲ್ಯಮವಾಪ್ತುಮಾತ್ಮಕುತುಕಾಸ್ತೋಯೇ ತಪಸ್ಯಂತ್ಯಮೀ
 ದೀನಾಃ ಘೇನಕಣಾಶ್ಚ ಮೌಕ್ತಿಕಗಣಾಃ ಶಂಖಾಶ್ಚ ಶಂಕಾಮಹೇ .. 28..
 ಮಾನೇ ಶಂಭುಶಿರಃಪ್ರಹಾರಚರಿತಂ ನೈವ ತ್ವದಿಚ್ಛಾಕೃತಂ
 ಜಾನೇ ದೇವಿ! ಪದಾಬ್ಜಯೋಸ್ತು ಪುರಜಿನ್ಮೂದ್ಧ್ವಾ ವಿರೋಧಾದಿದಂ .
 ಏತೇ ಪಾದನಖಾಂಶುಬದ್ಧಕಲಹಾಃ ಶೀತಾಂಶುಮಂದಾಕಿನೀ-
 ಭೋಗೀಂದ್ರಾಃ ಕಿಲ ಶಂಕರಸ್ಯ ಶಿರಸಾ ಶಂಕಾಂ ವಿನಾ ರಕ್ಷಿತಾಃ .. 29..
 ದೇವಿ! ತ್ವಚ್ಚರಣೋಚ್ಚಲನ್ನಖಘೃಣಿಶ್ರೇಣೀಷು ಲೀನೋ ನಮ-
 ನ್ನಾಭಾತಿ ಸ್ಫಟಿಕಾಚಲಸ್ಪುಟತಟೀಶಾಯೀವ ಸಾಯನ್ನಟಃ .
 ಹಂಸಾಲೀನ ಇವ ಸ್ವಯಂ ಕಮಲಭೂಃ ಕ್ಷೀರಾಬ್ಧಿಶಾಯೀವ ಚ

ಶ್ರೀಭರ್ತಾ ಮಘವಾಪಿ ನಾಕಸರಿತಿ ಸ್ನಾಯನ್ನಿವಾಲೋಕ್ಯತೇ .. 30..
 ಡೋಲಾಕೇಲಿವಿಧೌ ಹಿಮಾಚಲಶಿಲಾದೇಶೇ ಸಮಭ್ಯಾಹತಾತ್-
 ಪಾದಾಗ್ರಾತ್ಸವ ಯಾನಿ ಯಾವಕರಸಪ್ರಸ್ಯಂದನಾನ್ಯಂಬಿಕೇ! .
 ತಾನ್ಯಭ್ಯಾಗತಸುಂಭಸಂಗರಭವದ್ರಕ್ತಾಂಬುವಿಸ್ತಾರಣಾ-
 ಬಿಂದುಕ್ಷೇಪನಿಭಾನಿ ನಂದದಮರೀವಂದ್ಯಾನಿ ವಂದಾಮಹೇ .. 31..
 ಡೋಲಾಕೇಲಿಷು ಯಂ ಹಿಮಾಚಲಶಿಲಾಲಗ್ನಂ ವನೇವಾಸಿನೋ
 ಭಕ್ತ್ಯಾ ಯೋಗಿವರಾಸ್ತಿಪುಂಡ್ರಕಲಿತೇ ಲಿಂಪಂತಿ ಫಾಲಾಂತರೇ .
 ಯಂ ಸಿದ್ಧಪ್ರಮದಾಃ ಸಮೇತ್ಯ ತಿಲಕಂ ಕುರ್ವಂತಿ ನತ್ವಾ ಮುಹು-
 ಸ್ತಂ ದಾಕ್ಷಾಯಣಿ! ತೇ ಕದಾ ನು ಪದಯೋರೀಕ್ಷೇಯ ಲಾಕ್ಷಾರಸಂ ? .. 32..
 ದೇವಿ! ತ್ವಂ ಮುರವೈರಿಣಃ ಪ್ರಣಮನೇ ಯತ್ಕಿಂಚಿದಾಕುಂಚಯ
 ಶ್ರೀಪಾದಾಂಬೂಜಮನ್ಯಥಾಸ್ಯ ಶಿರಸಿ ತ್ವತ್ಪಾದಲಾಕ್ಷಾಂಚಿತೇ .
 ಶ್ರೀಭೂಮ್ಯೋರಿತರಪ್ರಣಾಮಕೃತಮಿತ್ಯನ್ಯೋನ್ಯಮಾಶಂಕಯಾ
 ರೋಷವ್ಯಾಕುಲಯೋಶ್ಚಿರಂ ಸ ಭಗವಾನ್ ಜಾಯೇತ ಪರ್ಯಾಕುಲಃ .. 33..
 ಪ್ರಾಗ್ರುದ್ವಾಹವಿಧೌ ಹಿಮಾಚಲಸದಸ್ಯಶ್ಚಾಧಿರೋಪಾಯ ಯ-
 ನ್ನ ಸ್ತೃಕ್ಷ್ಯಾಮಿ ವಿಯದ್ಧುನೀಮಿತಿ ಪುನಃ ಸತ್ಯಂ ವಿಧಾತುಂ ಚ ಯತ್ .
 ದೈತ್ಯೋತ್ಕೇಷಪಣಸಾಹಸೇ ವಿರಚಿತೇ ಸಂವಾಹನಾರ್ಥಂ ಚ ಯತ್-
 ತತ್ಪಾದಗ್ರಹಣತ್ರಯಂ ವಿಜಯತೇ ಶರ್ವೇಣಿ ಶರ್ವಾಣಿ! ತೇ .. 34..
 ಸುಂಭಸ್ತೇ ಕಿಲ ದೇವಿ! ರಾಗಕಲಹೇ ಪಾದಪ್ರಹಾರೋತ್ಸವಂ
 ಲಬ್ಧಂ ಕಾಂಕ್ಷಿತವಾನುಪಾಯಮಿಹ ಖಲ್ವಜ್ಞೋ ನ ವಿಜ್ಞಾತವಾನ್ .
 ಯದ್ಯಾಯೋತ್ಸ್ಯತ ಘೋರಮಾಹಿಷವಪುರ್ಧಾರೀ ಸ ವೈರೀ ತತಃ
 ಪ್ರಾಘಾನಿಷ್ಯತ ಮೂರ್ಧ್ನಿ ಕೋಮಲರುಚಾ ಪಾದಾರವಿಂದೇನ ತೇ .. 35..
 ಆನಮ್ರೇ ಗಿರಿಶೇ ಪದಪ್ರಹರಣೇ ದತ್ತೇ ಭವತ್ಯಾ ರುಷಾ
 “ನಾಥೇ! ಕಿಂ ಮಹಿಷೋಹಾ” ಮಿತ್ಯಭಿಹಿತೇ ದೇವೇನ ತಸ್ಮಿನ್ ಕ್ಷಣೇ .
 ಆಲಿಷ್ಟಾಕಲಿತಸ್ಮಿತಾಸು, ಪುನರಪ್ಯುದ್ಧಾಮಪುಷ್ಯದ್ರುಷ-
 ಸ್ತನ್ಮೌಲೌ ಜಯತಿ ದ್ವಿತೀಯಮಪಿ ತೇ ಪಾದಾಬ್ಜಸಂತಾಡನಂ .. 36..
 ಪಾದಾಗ್ರಂ ತವ ಸಂಗರಶ್ರಮವಶಾದಾಕ್ಷಾರಿಲಾಕ್ಷಾರಸಂ
 ವಿನ್ಯಸ್ತಂ ಮೃಗನಾಯಕೋಪರಿ ಚಿರಾಜ್ಜೀಯಾದಗೇಂದ್ರಾತ್ಮಜೇ! .
 ಯತ್ಕಾಂತ್ಯೈವ ಚ ಲೋಹಿತೋ ಮೃಗಪತಿರ್ದೈತ್ಯಪ್ರಹಾರೋದ್ಗಲ-
 ದ್ರಕ್ತಾಂಭಃಕಣಿಕಾ ವಹನ್ನಪಿ ತಥಾ ನಾಮಾನಿ ವೈಮಾನಿಕೈಃ .. 37..
 ನೈವಾಲಿಂಪ ನಿಲಿಂಪಮೂರ್ಧ್ನಸು, ನ ವಾ ಸಿಂಹೋಪರಿ ತ್ಯಜ್ಯತಾಂ
 ಮಾ ಚೇದಂ ಮಹಿಷಸ್ಯ ಮೂರ್ಧ್ನಿ ರಭಸಾದಾಲಿಪ್ಯ ಲೋಲುಪ್ಯತಾಂ .
 ಪತ್ಯುರ್ಮೌಲಿನದೀಜಲೇ ಪರಮಿದಂ ಸಂಕ್ಷಾಲನೀಯಂ ತ್ವಯೇ-

ತ್ಯಾಲೀಕೇಲಿಗಿರೋ ಜಯಂತಿ ಗಿರಿಜೇ! ತ್ವತ್ಪಾದಲಾಕ್ಷಾರ್ಪಣೇ .. 38..
 ನತ್ತ್ವೈವ ಪ್ರಥಮಂ ತ್ವದಂಘ್ರಿಕಮಲಂ ತೌ ಪುಷ್ಪವಂತಾವುಭೌ
 ತೈಲೋಕ್ಯಂ ಮಹನಾಭಿಭೂಯ ಚರತೋ ವ್ಯೋಮಾಂತರಪ್ರಾಂತರೇ .
 ನಾಥೇ! ತೌ ಕಥಮನ್ಯಥಾ ಪರಿಗಲಲ್ಲಾಕ್ಷಾರಸಕ್ಷಾಲಿತೌ
 ವೀಕ್ಷ್ಯೇತೇ ಭೃಶಶೋಣಿಬಿಂಬಮುದಯಾರಂಭೇ ಪ್ರಿಯಂಭಾವುಕೌ .. 39..
 ತೈಲೋಕ್ಯಂ ವಶಯಂತಿ, ಪಾಪಪಟಲೀಮುಚ್ಚಾಟಯಂತ್ಯುಚ್ಚಕ್ತೈ-
 ವಿರ್ದ್ವೇಷಂ ಜನಯಂತ್ಯಧರ್ಮವಿಷಯೇ ಪ್ರಸ್ತಂಭಯಂತ್ಯಾಪದಃ .
 ಆಕರ್ಷಂತ್ಯಭಿವಾಂಭಿತಾನಿ ಮಹಿಷಸ್ವರ್ಪಿಣಿಣೋ ಮಾರಣಾ-
 ಶ್ಚಿತ್ರಂ! ತ್ವತ್ಪದಸಿದ್ಧಚೂರ್ಣನಿವಹಾಃ ಷಟ್ಕರ್ಮಣಾಂ ಸಾಧಕಾಃ .. 40..
 ಕಿಂ ಕಲ್ಪದ್ರುಮಪಂಚಕಂ ಪ್ರಣಮತಾಮಾಕಾಂಕ್ಷಿತಾಪಾದನೇ
 ಕಿಂ ಪಂಚಾಯುಧಬಾಣಪಂಚಕಮಿದಂ ಮಾರಾರಿಸಮೋಹನೇ .
 ಸೂಕ್ಷ್ಮಂ ಕಿಂಚನ ಪಂಚಭೂತವಪುಷೋ ವಿಶ್ವಸ್ಯ ಕಿಂ ಕಾರಣಂ
 ತ್ವತ್ಪಾದಾಂಗುಲಿಪಂಚಕಾತ್ಮಕಮಿದಂ ಕಿಂ ಭಾತಿ ಶಂಭೋಃ ಪ್ರಿಯೇ! .. 41..
 ಡೋಲಾಕೇಲಿಷು ದೂರದೂರಗಮನೇ ಪ್ರೇಂಖೋಲನಾವಿಭ್ರಮೇ
 ಮೇದಿನ್ಯಾಮನಿಪಾತಿತಂ ಜಯತಿ ತೇ ನಾಥೇ! ಪದಾಂಭೋರುಹಂ .
 ಭಕ್ತ್ಯಾ ಸನ್ನಮತಾಂ ತ್ವದಾನನಗಲದ್ಧಾನಾಮೃತಾಮೂರ್ಚ್ಯಯಾ
 ಭೂಪೃಷ್ಠೇ ಚಿರಶಾಯಿನಾಂ ದಿವಿಷದಾಮಾಘಟ್ಟನಾಸಾಧ್ವಸಾತ್ .. 42..
 ಮಂಜೀರಪ್ರಸರನ್ಮಸಾರಸುಷಮಾರೂಪಾ ಕಲಿಂದಾತ್ಮಜಾ
 ಸ್ವಚ್ಛಚ್ಚಾಯನಖಾಂಶುಸಂಚಯಮಯೀ ಗಂಗಾ ಚ ಸಂಗಾಮುಕಾ .
 ಶೋಣಃ ಪಾದರುಚಾಂ ಚಯಶ್ಚ ಮಿಲಿತೋ ಯೇನ ತ್ವದಗ್ರೇ, ತತೋ
 ಮಜ್ಜಂತೀವ ನಮಂತಿ ತತ್ರ ಮುನಯಃ ಸರ್ವೇಽಪಿ ಶರ್ವಾಂಗನೇ .. 43..
 ಮಂಜೀರಾರ್ಪಿತಶಕ್ರನೀಲಶಕಲಶ್ರೀಚಂಚಲೀಕಾಂಚಿತಂ
 ರಾಜದ್ರೇಣುವಿಭೂಷಿತಂ ಪರಮಹಂಸಾಲೀಭಿರಾಸೇವಿತಂ .
 ತ್ವತ್ಪಾದಾಗ್ರಸರೋಜಮಂಗುಲಿದಲಚ್ಚಾಯಭಿರಾಭಾಸುರಂ
 ವಿಷ್ಣುಗೋಚಿನಖಾಂಶುಜಾಲಪಯಸಿ ಸ್ವಚ್ಛೇ ಸಮುಚ್ಛೋಭತೇ .. 44..
 ಮಂಜೀರಸ್ವನಮಂಜುವಿಷ್ಕಿರರವೇ ತತ್ಸಂಗಿನೀಲೋಪಲ-
 ಚ್ಚಾಯಾರೂಪತಮೋಲವೇ ನಖಮಿಷಾದಕ್ಷೀಣತಾರಾಗಣೇ .
 ಸಂಧ್ಯಾರಾಗನಿಭಸ್ವಕಾಂತಿಪಟಲೇ ತ್ವತ್ಪಾದಮೂಲಾತ್ಮಕ-
 ಪ್ರತ್ಯೂಷೋಪಗಮೇ ಹಿ ದೇವಿ! ಲಭತೇ ಲೋಕಃ ಪ್ರಭೋಧೋದಯಂ .. 45..
 ವಿದ್ಯಾಮುಕ್ತಿರಮಾವಧೂಷು ನಿತರಾಂ ಕಾಮಾತುರಾ ಮಾನವಾ-
 ಸ್ತಪ್ತಾಸ್ತ್ವನ್ನಖಕಾಂತಿಚಂದನರಸೈರಾಲಿಪ್ಯ ಗಾತ್ರಂ ನಿಜಂ .

ತ್ವತ್ಪಾದಾಬ್ಜರುಚಿಪ್ರವಾಲನಿಚಿತೇ ಭೂಮೀತಲೇ ಶೇರತೇ
 ನಿತ್ಯಂ ದೇವಿ! ಭವತ್ಕೃಪಾಪ್ರಿಯಸಖೀವಿಶ್ವಾಸತಃ ಕೇವಲಂ .. 46..
 ಮಂಜೀರಕಷ್ಟಣಿತ್ಯೈಃ ಕ್ಷಿಪನ್ನಿವ ಮುಹುಃ ಶ್ರೀಮನ್ನಖಾಂಶೂದ್ಗಮೈ-
 ರ್ದೈರ್ಯೇಂದ್ರಂ ಪ್ರಹಸನ್ನಿವಾರುಣರುಚಾ ರುಷ್ಯನ್ನಿವಾಸ್ತೈ ಭೃಶಂ .
 ಧೀರಾಯಾಂ ತ್ವಯಿ ನಿರ್ವಿಕಾರಮನಸಿ ತ್ವತ್ಪಾದ ಏವ ಸ್ಪುಟಂ
 ಪುಷ್ಪನ್ ವೈರಿವಿಕಾರಮೇಷ ಮಹಿಷಧ್ವಂಸೀ ಪರಿತ್ರಾಯತಾಂ .. 47..
 ಕ್ಷಿಪಂ ದೇವಿ! ಶಿರಸ್ಪಂದನೇ ಮಹಿಷಂ ಪಿಷ್ಪಾ ತತೋಽಧಃ ಪದಂ
 ದಿತ್ಸಂತ್ಯಾಂ ತ್ವಯಿ ಕಂಠಭಂಜನಭಿಯಾ ಕಂಠೀರವೇ ವಿದ್ರುತೇ .
 ಮೇದಿನ್ಯಾಮಪಿ ಭೀತಿಕಂಪಿತತನೌ ಪ್ರೇಮತ್ವರಾಶಾಲಿನಾ
 ಶರ್ವೇಣೈವ ನಿಜಾಂಕಸೀಮ್ನಿ ನಿಹಿತಂ ಪಾದಧ್ವಯಂ ತೇ ಜಯೇತ್ .. 48..
 ಪೂರ್ವಂ ದೇವಿ! ಪದಾಂಬುಜೇನ ಮಹಿಷಪ್ರಧ್ವಂಸನಾಭ್ಯಾಸತಃ
 ಪಶ್ಚಾತ್ಕೃತ್ವಿತಸುಂಭದೈತ್ಯವಿಜಯೋಽಪ್ಯೇವಂ ಕೃತಃ ಕಿಂ ತ್ವಯಾ? .
 ನೋ ಚೇದ್ಭಾತಿ ಕಥಂ ಕುಸುಂಭವಿಜಯೀ ಪಾದಾಬ್ಜದೇಶೋಽಯಮಿ-
 ತ್ಯಾಲಾಪೇ ಗಿರಿಶಸ್ಯ ತದ್ವಿಜಯತೇ ಮಂದಸ್ಥಿತಂ ದೇವಿ! ತೇ .. 49..
 ಬಿಭ್ರಾಣೇನ ಮನೋಜ್ವಯಾವಕರಸಂ ಮಂಜುಧ್ವನನ್ನೂಪುರ-
 ಶ್ಲೇಷಾಲಂಕೃತಿಶಾಲಿನಾ ನಖಮಣೀಜಾತಪ್ರಸಾದಶ್ರಿಯಾ .
 ಏಕೇನೈವ ಪದೇನ ದೇವಿ! ಮಹಿಷಧ್ವಂಸೇ ಮಹೀಯಸ್ತರಃ
 ಶ್ಲೋಕೋಯಂ ರಚಿತಸ್ತ್ವಯೀತಿ ವಿಬುಧಾಃ ಸಂಶ್ಲಾಘನಂ ಕುರ್ವತೇ .. 50..
 ತ್ವಂ ಶಂಭೋರ್ಮಹಿಷೀ ಭವಸ್ಯಗಸುತೇ! ತೇನೋಪಹಾಸಾಯ ತೇ
 ದೈತ್ಯೋಽಯಾಂ ಮಹಿಷೀಭವನ್ನುಪಗತಃ ಸೋಽಯಂ ಕಥಂ ಕ್ಷಮ್ಯತೇ ? .
 ಇತ್ಥಂ ನೂಪುರನಿಸ್ತನೈರಿವ ವದನ್ ಪಾದಸ್ತ್ವದೀಯೋ ರುಷಾ
 ಶಸ್ತ್ರಪ್ರಗ್ರಹಣಾತ್ಪುರೈವ ಮಹಿಷಂ ಪಿಷ್ಪನ್ ಪರಿತ್ರಾಯತಾಂ .. 51..
 ದೇವ್ಯಾ ಪಂಕಶಯೋಽದ್ಯ ಕೋಽಪಿ ಮಹಿಷಚ್ಛದ್ಮಾ ಮಹಾನ್ ಕಂಟಕಃ
 ಪಾದೇನಾಹತ ಇತ್ಯುದೂಢಹಸಿತಂ ಸಖ್ಯಾ ಸಮಾವೇದಿತೇ .
 ಸದ್ಯಃ ಕಂಟಕಶಾಲಿನಾ ಕರತಲೇನಾಸಾದ್ಯ ಪಾದಾಂಬುಜಂ
 ಗೃಹ್ಣನ್ನಾರ್ತಿವಿನೋದನಾಯ ಗಿರಿಶೋ ಜೀಯಾತ್ಪ್ರಿಯಸ್ತೇ ಶಿವೇ! .. 52..
 ತ್ವತ್ಪಾದಾಂಗುಲಿಪಲ್ಲವೈರಗಸುತೇ! ದೇವಿ! ಸ್ವಯಂ ಪಂಚಭಿಃ
 ಪಂಚತ್ವಂ ಗಮಿತೋ ಮಹಾಸುರ ಇತಿ ಸ್ವಾತ್ಮಾನುರೂಪಂ ಕೃತಂ .
 ಏತೈರೇವ ನತೋ ಜನಸ್ತಿದಶತಾಂ ನೀತೋ, ಮಹೇಶಃ ಪುನ-
 ರ್ಲಕ್ಷತ್ವಂ ಗಮಿತಃ ಪ್ರಸೂನಧನುಷೋ ವಿಸ್ಮಾಪನಂ ತದ್ಧ್ವಯಂ .. 53..
 ಬ್ರಾಹ್ಮಂ ಮಾಘವನಂ ಚ ವಾಹನಮಹೋ ಮಂದೈರ್ಗತೈರ್ನಿರಿದಿತಂ

ಧಾವಲ್ಯೇನ ನಖತ್ವಿಷಾಂ ವಿಹಸಿತೋ ವಾಹೋಽಪಿ ಮಾಹೇಶ್ವರಃ .
 ಇತ್ಥಂ ವಾಹನವೈರಿತಾಂ ಭಜತಿ ತೇ ಪಾದಸ್ತತೋ ಮನ್ಮಹೇ
 ಕಾತ್ಯಾಯನ್ಯಮುನಾ ನ್ಯಘಾನಿ ಮಹಿಷಃ ಕಾತ್ರ್ಫಂತವಾಹಭ್ರಮಾತ್ .. 54..
 ಸೀಮಂತಪ್ರಕರೇ ಸುರೇಂದ್ರಸುದೃಶಾಂ ಸಿಂದೂರರೇಖಾತ್ಮನಾ
 ಮಾಣಿಕ್ಯದ್ಯುತಿಸಂಜ್ಜಯೈವ ಮಕುಟೀಕೋಟೀಷು ದೈತ್ಯದ್ರುಹಾಂ .
 ಶಂಭೋರ್ಮೂರ್ಧ್ನಿ ಜಟಾಘಟಾರುಣರುಚಿವ್ಯಾಜೇನ ಪಾದಪ್ರಭೈ-
 ವೈಕಾ ತೇ ಪರಿಣಾಮಮೇತಿ ಕರುಣಾಮೂರ್ತೇ! ಗಿರೀಂದ್ರಾತ್ಮಜೇ! .. 55..
 ನೋ ಕೇಶಃ ಪರಮಾಶ್ರಯಃ ಸುಮನಸಾಂ, ಪಾದಾಬ್ಜರೇಣುಶ್ಚ ತೇ
 ನೋ ಮಂದಾರಸಿತಾ ಪರಂ ಸ್ಮಿತರುಚಿರ್ಮಂಜೀರಯೋಶ್ಚ ದ್ವಯೇ .
 ನೋ ಬಾಹುಃ ಕಲಹಂ ಸಮೇತ್ಯ ಜಯತಿ, ತ್ವದ್ಯಾನಲೀಲಾಪ್ಯಸೌ
 ನೋ ಶುಂಭತ್ತರಲಾಕ್ಷಮಾನನಮಿದಂ, ಪಾದಾಂಬುಜಂ ಚಾಂಬಿಕೇ! .. 56..
 ನಾಥೇ! ತಾವಕವಾಹಸಿಂಹಚಕಿತಾಸ್ತ್ವತ್ಪಾದಮೂಲೇ ನತಾ
 ನೂನಂ ಬಭ್ರಮುರಭ್ರಮುಪ್ರಿಯಮುಖಾ ದಿಕ್ಕುಂಭಿವೀರಾಶ್ಚಿರಂ .
 ನೋಚೇದೇಷ ಕಥಂ ತದುನ್ನತಶಿರಸ್ಸಿಂದೂರಸಂದೋಹಜೋ
 ರಾಗಸ್ತೇ ಚರಣಾಂಬುಜೇ ಪರಿಣಮನ್ನದ್ಯಾಪಿ ವಿದ್ಯೋತತೇ .. 57..
 ತ್ವತ್ಪಾದೋಯಮಜಾಶ್ರಿತಶ್ಚ ರುಚಿರಸ್ಪರ್ಶಾನ್ವಿತೋ ಯೋಗಿನಾ-
 ಮಂತಃಸ್ಥಾಕೃತಿರೂಷ್ಮಭಾಕ್ ಚ ಮಹಿಷಪ್ರದ್ವಂಸನಪ್ರಕ್ರಮೇ .
 ಏವಂ ಖಲ್ವಖಿಲಾಕ್ಷರಾತ್ಮಕಮಮುಂ ಶೈಲೇಂದ್ರಕನ್ಯೇ! ಕಥಂ
 ಭಾಷಂತೇ ನತವರ್ಗಬಂಧುಮಪವರ್ಗಾಲಂಬನಂ ವಾ ಜನಾಃ? .. 58..
 ಉನ್ನಿಲನ್ನಖಮಂಡಲೀಹಿಮಕಣಃ, ಶೋಣಪ್ರಭಾಗ್ಗೈರಿಕಂ
 ಬಿಭ್ರಾಣಃ, ಪರಿಶೋಭಮಾನಕಟಕೋ, ಭೂಯೋ ವನೈಕಾಶ್ರಯಃ .
 ಗಾಯತ್ಸಿದ್ಧವಧೂನಿಷೇವಿತತಲಃ ಪಾದಸ್ತ್ವದೀಯಃ ಶಿವೇ!
 ರಾಜತ್ಯೇಷ ಹಿಮಾದ್ರಿಪಾದವದಿದಂ ಯುಕ್ತಂ ಹಿಮಾದ್ರೇಃ ಸುತೇ! .. 59..
 ದಿಕ್ಪಾಲೈರ್ದಶಭಿಃ ಪೃಥಕ್ಪೃಥಗಯಂ ತ್ವತ್ಪಾದಯೋರರ್ಪಿತೋ
 ದೃಶ್ಯೋ ಭಕ್ತ್ಯನುರಾಗ ಏವ ದಶಧಾ ಶೋಣಾಂಗುಲಿಶ್ರೀಮಿಷಾತ್ .
 ಪಾದಾಭ್ಯಾಮಪಿ ತಾನ್ ಪ್ರತಿ ಪ್ರಕಟಿತಾ ನೂನಂ ಪ್ರಸಾದಾಂಕುರಾ
 ದೃಶ್ಯಂತೇ ನಖಕಾಂತಿಪಂಕ್ತಿದಶಕವ್ಯಾಜೇನ ಶೈಲಾತ್ಮಜೇ! .. 60..
 ಮೇಘಾನಾಂ ಕುಲಿಶಸ್ಯ ಚಾಪ್ರತಿಹತಾ ಧಾರಾಃ ಕ್ರಮಂತಾಂ ಚಿರಂ
 ನೋ ನಶ್ಯೇನ್ಮದದಾನವಾರಿವಿಭವೋ ನಾಕಸ್ಯ ನಾಗಸ್ಯ ಚ .
 ಪುತ್ರೋಽಯಂ ಮಮ ಸೈನಿಕಾಶ್ಚ ದಧತಾಂ ನಿತ್ಯಂ ಜಯಂತಃ ಸುಖಂ
 ತ್ವತ್ಪಾದಾಂಬುಜಪಾತಿನಃ ಸುರಪತೇರಿತ್ಥಂ ಜಯಂತ್ಯರ್ಥನಾಃ .. 61..
 ಆಜ್ಯಾಸಕ್ತಕರೈರ್ಧ್ವಿಜಸ್ಮಭಿರಹಂ ಹೂಯೇಯ, ನೋ ದಾನವೈಃ

ಸ್ವಾಹಾರೋಚಿತಮಸ್ತು ಪಾರ್ಶ್ವಮನಿಶಂ, ತಾದೃಕ್ ಚ ಹವ್ಯಂ ಲಭ್ಯೆ .
 ರಕ್ಷಾವಾನಿತಿ ಭೂತಿಮಾನಿತಿ ಚ ಮೇ ಶಬ್ದಪ್ರಸಿದ್ಧ್ಯಾ ಶಿವೇ!
 ನೋಪೇಕ್ಷ್ಯೋಽಹಮಿತಿ ತ್ವದಂಘ್ರಿನಮನೇ ಜೀಯಾಸುರಗ್ನೇರ್ಗಿರಃ .. 61..
 “ತ್ವತ್ಲಕ್ಷ್ಮಾಘಮಬುದ್ಧಿಪೂರ್ವಲಿಖಿತಂ ಸ್ಯಾಚ್ಚೈತ್ಯ ಮೇಧಾಃ ಶಿವೇ!
 ಕಾಂತಸ್ತೇ ಮಯಿ ರೋಷವಾನ್, ಕುರು ಪುನಸ್ತಸ್ಯಾದ್ರ್ವಭಾವಂ ಶನ್ಯೈಃ .
 ದೇವಿ ತ್ವಂ ಮಹಿಷಾಭಿಹಂತ್ರಿ! ಚಕಿತಂ ತ್ರಾಯಸ್ವ ಮೇ ವಾಹನಂ”,
 ಕಾಲಸ್ಯೇತಿ ಜಯಂತಿ ತೇ ಪದನತೌ ಲೋಲಸ್ಯ ಸಂಪ್ರಾರ್ಥನಾಃ .. 63..
 ಧರ್ಮಾಚಾರಪರೋಽಹಮಿತ್ಯವಮತೋ ರಕ್ಷೋಭಿರೇಕಾನ್ವಯೈ-
 ಮ್ಹ್ಯಂ ದೇವಿ ವಿನಿಂದಿತಾ ದಿಶಮದುರ್ಜಾತಿದ್ವಿಷಶ್ಚಾಮರಾಃ .
 ದೈವಾದಿತ್ಯುಭಯಚ್ಯುತೋ ವಿಶರಣೋ ರಕ್ಷೋಽಹಮಿತ್ಯಾದಯ-
 ಸ್ವ ತ್ವಾದಪ್ರಣತೌ ಜಯಂತಿ ನಿರ್ಋತೇರತ್ಯಾಕುಲಾಃ ಪ್ರಾರ್ಥನಾಃ .. 64..
 ಮತ್ಪುತ್ರಾ ಮಮ ವಾ ಮುಕುಂದಗೃಹತಾಭಾಗ್ಯಂ ನ ಸಂಕ್ಷೀಯತಾಂ
 ಮಾಹಂ ಪಾಯಿಷಿ ಕುಂಭಜೇನ ಮುನಿನಾ ಕಲ್ಪಾಂತಸೂರ್ಯೇಣ ವಾ .
 ದ್ವೇಧಾ ಮೇ ಸುರವಾಹಿನೀದಯಿತತಾ ಸಾಧು ತ್ವಯಾ ರಕ್ಷ್ಯತಾಂ
 ತ್ವತ್ಪಾದಾಂಬುಜಪಾತಿನೋ ಜಲಪತೇರಿತ್ಥಂ ಜಯಂತ್ಯರ್ಥನಾಃ .. 65..
 ವಿಶ್ವಪ್ರಾಣಮಯೀ ತ್ವಮೇವ, ಮಮ ತು ಪ್ರಾಹುರ್ಜಗತ್ಪ್ರಾಣತಾಂ
 ಸರ್ವಸ್ಯಾಪಿ ಸದಾ ಗತಿರ್ಹಿ ಭವತೀ, ಮಾಮೇವಮಾಹುರ್ಜನಾಃ .
 ಲಜ್ಜಾಪಾದಕಮೀದೃಶಂ ಜನನಿ! ನಃ, ಕಿಂ ಕುರ್ಮಹೇ, ಪಾಹಿಮಾ-
 ಮಿತ್ಯೇವಂ ಪವನಸ್ಯ ತೇ ಪದನತೌ ವಾಚೋ ಜಯಂತ್ಯಾಕುಲಾಃ .. 66..
 ಶಂಖೋಲ್ಲಾಸಿಗಲೋಜ್ಜ್ವಲೇ! ಸಮಕರೇ! ಪದ್ಮೇನ, ಕುಂದಸ್ಮಿತೇ!
 ಪಾದಾಗ್ರಾದೃತಕಚ್ಚಪೇ! ಮುಖಮಹಾಪದ್ಮೇ! ಮುಕುಂದಾಶ್ರಿತೇ! .
 ಇತ್ಯಸ್ಮನ್ನಿಧಿಗಾತ್ರಿ! ನೀಲನಯನೇ! ಚರ್ಚಾತ್ಮಿಕೇ! ಪಾಹಿಮಾ-
 ಮಿತ್ಥಂ ಪಾದನತಿಃ ಶಿವೇ! ವಿಜಯತೇ ಸಖ್ಯುಃ ಕುಬೇರಸ್ಯ ತೇ .. 67..
 ಸನ್ನಾಮೇಷು ಭವತ್ಪದಾಂಬುಜನಖಚ್ಚಾಯಾಂ ಜಟಾಸಂಗಿನೀಂ
 ಗಂಗೇತ್ಯಾಲಿಜನಾ ವದಂತಿ ವಿತಥಂ ಮಾ ಭೂರ್ಮುಧಾ ಕೋಪಿನೀ .
 ದೃಷ್ಟಿರ್ಮಯ್ಯಯಿ! ನೀಯತಾಂ, ಪರುಷಮಪ್ಯೇಕಂ ವಚೋ ದೀಯತಾ-
 ಮೀಶಾನಸ್ಯ ಭವಾನಿ! ತೇ ಪದನತಾವಿತ್ಥಂ ಜಯಂತ್ಯರ್ಥನಾಃ .. 68..
 ನಾಭೀತೋಽಭವಮಾದಿತಸ್ತವ ಬಲಾತ್ ಪಶ್ಚಾದಭೀತೋಽಸ್ಮ್ಯಹಂ
 ತ್ಯಕ್ಷೇಣ ತ್ರಿಮುಖೀಕೃತೋಽಪಿ ಚತುರಾಸ್ಯೋಽಹಂ ತವೈವ ಸ್ತವೈಃ .
 ತ್ವಂ ವಿಶ್ವಾತ್ಮತಯೋಪಜನ್ಯ ನ ಪುನಃ ಸೃಷ್ಟಾರಮಾಖ್ಯಾಹಿ ಮಾ-
 ಮಿತ್ಥಂ ದೇವಿ! ಜಯಂತಿ ತೇ ಪದನತೌ ವಾಣೀಪತೇರ್ವಾಣಯಃ .. 69..

ಆಶೀರಸ್ತಿ ಮುಖೇ, ವಿಡಂಬಯತಿ ಮಾಂ ಭೂಯೋಽಪಿ ಚಾಶೀಸ್ವೃಹಾ
ಭೋಗಾಃ ಸಂತಿ ಸಹಸ್ರಧಾ, ಪುನರಹಂ ಭೋಗಾನ್ ಕಥಂ ಪ್ರಾರ್ಥಯೇ? .
ಶೇಷೋಽಹಂ ಸ್ವಹಯಾಮ್ಯಶೇಷಸುಖಮಿತ್ಯೇತಚ್ಚ ಹಾಸಾಸ್ಪದಂ,
ನಾಥೇ! ಚಿಂತಯ ಸರ್ವಮಿತ್ಯಹಿಪತೇಸ್ವ ತ್ವಾದಪಾತೋ ಜಯೇತ್ .. 70..
ಪಾರ್ವತ್ಯಾಃ ಪದಮತ್ರ ದೃಶ್ಯಮಿತಿ ವಾ ಪಾದೇ ಭವತ್ವೇನ ವಾ
ಸಾಧುತ್ವಾತ್ತದುಪಾಸ್ತಯೇ ಹಿತತಯಾ ಪದ್ಮಾನ್ಯಮೂನಿ ಸ್ಫುಟಂ .
ಸೈಷಾ ಮುಕ್ತಿಪುರೀಗಿರಿಂದ್ರತನಯಾ ಭಕ್ತೇನ ನಾರಾಯಣೇ-
ನಾಬದ್ಧಾ ಖಲು ಸಪ್ತತಿರ್ದಿಶತು ವಃ ಕಲ್ಯಾಣಹಲ್ಲೋಹಲಂ ..

Shri Narayana Bhatta, the author of this work is more famous for his work "Narayaneeyam". Narayaneeyam was composed in his younger days. It is said that he had a vision (dream) in which Krishna appeared to him and commanded him to go to Mukkola Bhagavati (Devi) temple in north Kerala. He went there and stayed there worshipping the Goddess till his last days. This temple is also known as Mukhisthala. It is said that the poet attained Mukti there. It was during his stay at Mukkola that he composed "Sripadasaptati", seventy verses on the divine feet of the Goddess. It is assumed that he composed only 70 verses because he was 70 years old when he composed this work.

Encoded by Ramu, Ramesh Natarajan, Shibin PK, Sugesh,
Achari, Rajmohan, Ranjana, Jayati, and Shankara
Proofread by Shankara, PSA Easwaran

—
shrIpaDasaptati by shrInArAyaNabhaTTa
pdf was typeset on November 22, 2022
—

Please send corrections to sanskrit@cheerful.com

